

प्रसार भारती  
(भारत का लोक सेवा प्रसारक)  
प्रादेशिक समाचार एकांश  
आकाशवाणी, पटना

प्रसारण:- शाम 06:15 बजे सँ

अवधि:- 05 मिनट

---

केन्द्र सरकार सभ राज्यक खाद्य सुरक्षा आयुक्त लोकनि कें खाद्य पदार्थ मे मिलावट करयवला के विरुद्ध कड़गर कार्रवाई करबाक लेल कहलक अछि। केन्द्रीय स्वास्थ्य राज्य मंत्री अश्विनी कुमार चौबे आई नव दिल्ली मे विश्व खाद्य दिवस के उपलक्ष्य मे आयोजित एक समारोह के अन्तर्गत संबंधित अधिकारी लोकनि सँ त्योहार के मौसम मे मिलावट करयवला पर नजरि राखबाक लेल कहलनि अछि। ओना ओ कहलनि जे अनावश्यक रूप सँ ककरो परेशान नहि कयल जाय। एहि अवसर पर श्री चौबे खाद्य वस्तु सभक बर्बादी रोकबाक लेल एक मोबाईल एप-इंडियन फूड रिकवरी अलायंस के शुभारंभ कयलनि। ई एप भारतीय खाद्य संरक्षण आ मानक प्राधिकरण बनौलक अछि, ताकि देश मे अतिरिक्त खाद्य वस्तु सभ कें प्राप्त कऽ ओकर प्रबंधन कयल जा सकय आ खाद्य पदार्थ के बर्बादी रोकल जा सकय। ई एप खाद्य वस्तु प्राप्त करयवला एजेंसी सभक नेटवर्क तैयार करत आ दान देबयवाली संस्था, लाभार्थी आ स्वयं सेवक लोकनि कें आपस मे जोड़त। श्री चौबे कहलनि जे खेनाय के बर्बादी के प्रति लोक सभ मे जागरूकता आनबाक आवश्यकता अछि।

---

केन्द्रीय खाद्य प्रसंस्करण उद्योग मंत्री हरसिमरत कौर बादल जनौलनि जे जँऽ खाद्य प्रसंस्करण के क्षेत्र मे बुनियादी ढांचा के पूर्ण रूपेण विकास होयत तऽ भारत सम्पूर्ण विश्व के लेल खाद्य फैक्ट्री बनि सकैत अछि। आई नव दिल्ली मे संवाददाता सम्मेलन मे श्रीमती बादल कहलनि जे भारत कें खाद्य प्रसंस्करणक क्षेत्र मे आत्मनिर्भर बनायब अति आवश्यक अछि। ओ सभ सँ नो वेस्ट ऑन माई प्लेट अर्थात मेरी थाली मे खाने की कोई बर्बादी न हो के अभियान मे सम्मिलित होयबाक लेल कहलनि।

---

मुख्यमंत्री नीतीश कुमार कहलनि अछि जे पटना विश्वविद्यालय के केन्द्रीय विश्वविद्यालय के दर्जा देबाक मांग पुरान अछि आ एकरा ओ एक बेर पुनः प्रधानमंत्री के समक्ष उठौताह। आई लोक सम्वाद कार्यक्रम के बाद पत्रकार लोकनि सँ बातचीत मे श्री कुमार कहलनि जे विश्वविद्यालय सभक मामिला मे

राज्य सरकार बेसी हस्ताक्षेप नहि कऽ सकैत अछि। श्री कुमार कहलनि जे विश्वविद्यालय सभ के संबंध मे केन्द्र सरकार केँ राज्य सरकारक अधिकार क्षेत्र के बढ़यबा पर विचार करबाक चाही। ओ कहलनि जे प्रदेश मे शिक्षक लोकनिक कमी के दूर करबाक लेल पैघ स्तर पर नियुक्ति प्रक्रिया चलि रहल अछि। पत्रकार लोकनिक एक प्रश्न के उत्तर दैत श्री कुमार कहलनि जे गंगा मे गाद के समस्याक स्थायी समाधान के दिशा मे केन्द्र आ राज्य सरकार के मिलि कऽ पहल करबाक चाही।

---

सृजन घोटाला मामिला मे सीबीआई दरभंगा के जिलाधिकारी चन्द्रशेखर सिंह सँ कतेको काल धरि पूछताछ कयलक। आधिकारिक सूत्र जनौलक जे जिला परिषद आ जिला ग्रामीण विकास अभिकरण सँ सरकारी राशि के अवैध निकासीक मामिला मे पूछताछ भेल अछि। सरकारी राशिक अवैध निकासी के दरमियान चन्द्रशेखर सिंह उप विकास आयुक्त के पद पर पदस्थापित छलाह। एहि सँ पहिने सीबीआई टीम पूर्व विकास आयुक्त गजानन मिश्रा सँ सेहो घंटो पूछताछ कऽ चुकल अछि। ज्ञातव्य अछि जे एहि घोटाला मे लगभग तेरह सय करोड़ टाका सरकारी राशि केँ अवैध निकासी मे मुख्य रूप सँ जिला प्रशासन, विभिन्न बैंक के अधिकारी, कर्मी आ सृजन महिला विकास समिति केँ पदधारक लोकनिक संलिप्तता उजागर भेलाक बाद राज्य सरकार के अनुशंसा पर सीबीआई मामिला के जांच कऽ रहल अछि। मामिला मे एखन धरि सत्रह गोटा के गिरफ्तार कयल जा चुकल अछि।

---

दीपावली आ छठि के लऽ कऽ सेन्द्रल पारा मिलिट्री फोर्स के चारि गोटा कम्पनी बिहार आओत। एहि मे रैपिड एक्शन फोर्स आ एसएसबी के दू-दू कम्पनी सम्मिलित अछि। राज्य सरकार त्योहार के देखैत गृह मंत्रालय सँ पारा मिलिट्री फोर्स के मांग कयने छल।

---

भवन निर्माण मंत्री महेश्वर हजारी कहलनि अछि जे बिहार मे खेल के बढ़ावा देबाक उद्देश्य सँ नालंदा मे लगभग सात सय करोड़ टाका के लागति सँ स्पोर्ट्स कॉम्प्लेक्स के निर्माण कराओल जायत। श्री हजारी आई समस्तीपुर मे लगभग चालीस लाख टाका के लागति सँ बनयबला अल्पसंख्यक कार्यालय भवन के निर्माण कार्य के शिलान्यास समारोह मे ई बात कहलनि। ओ दरभंगा मे तारामंडल के निर्माण कराओल जयबाक जनतब दैत कहलनि जे एहि पर

लगभग तीन सय करोड़ के लागति आओत। श्री हजारी समस्तीपुर जिला के कल्याणपुर मे लगभग दस करोड़ टाका के लागति के विभिन्न विकास योजना सभक शिलान्यास आ उद्घाटन सेहो कयलनि।

---

राज्य सरकार बाल विवाह आ दहेज सँ जुड़ल मामिला पर नजरि राखबाक लेल धावा दल तैयार करत। एहि दल के गठन समाज कल्याण विभाग आ आन विभागक सहयोग सँ कयल जायत। जिला आ प्रखंड स्तर पर गठित ई धावा दल मे सरकारी पदाधिकारी आ कर्मचारी दूनू सम्मिलित होयताह। ई दल बाल विवाह आ दहेज के लेन-देन सूचना भेटला पर तत्काल कार्रवाई करत।

---

राज्य सरकार नगर निकाय सभक गठन कें लऽ कऽ नव नीति बनाओत। नगर विकास आ आवास मंत्री सुरेश कुमार शर्मा कहलनि जे शहरीकरण के बढ़ावा देबाक लेल एहेन नीति तैयार करबा पर जोर देल जायत, जाहि सँ मानक कें पूरा करयवला पंचायत के नगर पंचायत मे उत्क्रमण भऽ सकय।

---

**एहि संग आकाशवाणी, दरभंगा सँ प्रसारित  
संवादक ई अंक समाप्त भेल।**

---